

تقویٰ کا حق ادا کرو (۲)

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ مُسْلِمُونَ (آل عمران: ۱۰۲)

”اے ایمان والو! ڈرتے رہو اللہ تعالیٰ سے جیسا کہ اس سے ڈرنے کا حق ہے اور نہ مرو مگر حالت اسلام میں“
خلاصہ: گذشتہ درس میں تقویٰ کی لغوی و اصطلاحی تشریح، اسلام میں تقویٰ کا مقام، تقویٰ کے ثمرات اور متقین کی صفات کے بارے میں کچھ عرض کیا گیا تھا۔ آج کے درس میں بھی تقویٰ کے بارے میں مزید گفتگو ہوگی۔

تقویٰ معیارِ فضیلت ہے

انسانی معاشرے میں ہر طرح کے لوگ پائے جاتے ہیں، اچھے بُرے، عالم جاہل۔ اللہ تعالیٰ کے ہاں کون لوگ مقرب ہیں یا انسانی معاشرے میں کون لوگ اللہ تعالیٰ کے نزدیک فضیلت رکھتے ہیں اس بارے میں قرآن مجید میں ایک اصولی فیصلہ ذکر فرما دیا گیا ہے..... قرآن مجید میں ہے:

يَا أَيُّهَا النَّاسُ إِنَّا خَلَقْنَاكُمْ مِنْ ذَكَرٍ وَأُنْثَىٰ وَجَعَلْنَاكُمْ شُعُوبًا وَقَبَائِلَ لِتَعَارَفُوا إِنَّ أَكْرَمَكُمْ عِنْدَ اللَّهِ

أَتْقَاكُمْ إِنَّ اللَّهَ عَلِيمٌ خَبِيرٌ (حجرات: ۱۳)

”اے لوگو! ہم نے تمہیں مرد اور عورت سے پیدا کیا ہے اور تمہیں قبیلوں اور کنبنوں میں تقسیم کیا ہے تاکہ تم آپس میں جان پہچان حاصل کر سکو، اللہ کے نزدیک تم میں سب سے زیادہ شرف والا وہ ہے جو تم میں سب سے زیادہ متقی ہے۔ بے شک اللہ بڑا ہی علم والا اور باخبر ہے۔“

آیت کریمہ کے مطابق تمام انسان آدم و حوا کی اولاد ہیں اور اس نسبی تعلق کی بناء پر کسی کو دوسرے پر فضیلت حاصل نہیں، نہ گورے کو کالے پر نہ مال دار کو فقیر پر، نہ حسب نسب والے کو کم تر ذات والے پر، اگر فضیلت حاصل ہے تو محض ”تقویٰ“ کی بنیاد پر ہے۔ دنیا میں سب سے زیادہ معزز و مکرم وہ ہے جو تقویٰ والا ہو۔ یعنی فرائض و واجبات کی ادائیگی کرنے والا ہو اور گناہوں کو چھوڑنے والا ہو۔ اگر ایک آدمی مال و دولت یا شکل و صورت کے اعتبار سے کم تر ہے لیکن اس کی زندگی خوف و خشیتِ الہی سے عبارت ہے تو وہ قیامت کے دن ان مال داروں اور حسب نسب والوں سے بڑھا ہوا ہوگا جو فاسق و فاجر اور اللہ کے نافرمان ہوں گے۔ دنیوی کز و فر، جاہ و شہمت اور عہدہ و رتبہ سب اس دن بیچ ہوں گے۔ سوائے خوفِ الہی کے اس دن اور کچھ کام نہیں آئے گا۔ اس لیے کہ درحقیقت خوفِ خدا اللہ تعالیٰ پر کامل ایمان کی دلیل اور اس کی حاکمیت و کبریائی کے اعتراف کا اظہار ہے۔ ہدایت و رہنمائی قبول کرنے کی شرط اول ہے، تزکیہ نفس و روح کی بنیاد ہے، اسلام کی اساس اور

پر ہیزگاری اور پارسائی کی ضمانت ہے۔ ایک صاحب نسبت بزرگ فرماتے ہیں: ”تقویٰ“ ہر شے کا ہے..... مثلاً آکھ کا تقویٰ یہ ہے کہ کسی کو بری نگاہ سے نہ دیکھے۔ زبان کا تقویٰ یہ ہے کہ کسی کی غیبت نہ کرے، جھوٹ نہ بولے، گالی نہ دے، ہاتھ کا تقویٰ یہ ہے کہ کسی پر ظلم نہ کرے، پاؤں کا تقویٰ یہ ہے کہ بری جگہ چل کر نہ جائے، پیٹ کا تقویٰ یہ ہے کہ حرام مال نہ کھائے، وضع قطع کا تقویٰ یہ ہے کہ خلاف شریعت نہ ہو۔“ جو شخص اس معیار پر پورا اترتا ہو یقیناً وہ اللہ تعالیٰ کے ہاں عزت و شرف والا ہوگا۔

حصولِ تقویٰ کے ذرائع

حق تقویٰ اس وقت تک ادا نہیں ہو پائے گا جب تک ان ذرائع کو اختیار نہ کیا جائے۔ جو تقویٰ کو ممکن بناتے ہیں ان ذرائع کے بغیر تقویٰ کی حقیقت نصیب نہیں ہو سکتی..... وہ کیا ہیں؟ ان کا جاننا ہر مسلمان کا اولین فریضہ ہے..... تقویٰ کے ذرائع حسب ذیل ہیں:

- (۱) دینی عقائد سے آگاہی حاصل کی جائے، باطل کی پہچان پیدا کی جائے، شرکیہ خیالات و افکار سے مکمل اجتناب برتا جائے۔
- (۲) دل و دماغ کے تمام رذائل باطنیہ مثلاً حسد، کینہ، بغض و عداوت، کبر و نخوت سے پاک کیا جائے، حرام کمائی کھانے، خیانت کرنے، سود کھانے، تہمت دھرنے، عیب نکالنے، جھوٹ بولنے اور بد نظری کرنے سے بہر صورت بچا جائے۔
- (۳) حلال ذرائع آمدن اختیار کئے جائیں، حرام کے ادنیٰ سے ادنیٰ شائبے سے بھی بچا جائے۔
- (۴) گناہوں سے توبہ اور انابت الی اللہ کا اہتمام کیا جائے۔ کبھی بشری تقاضوں کے مطابق گناہ ہو بھی جائے تو فوراً توبہ کر لی جائے۔
- (۵) اللہ و رسول ﷺ کی فرمانبرداری کو لازم پکڑ لیا جائے اور احکام دین پر بلا چون و چرا عمل کرنے کا اپنے اندر جذبہ بیدار کیا جائے ان میں گنجائش و رخصت تلاش نہ کی جائے۔

سورۃ نور میں ارشاد ہے: وَمَنْ يُطِيعِ اللَّهَ وَرَسُولَهُ، وَيَخْشِ اللَّهَ وَيَتَّقِهِ فَأُولَٰئِكَ هُمُ الْمُفْلِحُونَ

- ”اور جو شخص اللہ و رسول کا فرمانبرداری کرے اور اللہ سے ڈرے اور اس کی مخالفت سے بچے تو ایسا آدمی کامیاب بندوں میں سے ہے۔“
- (۶) حقوق العباد کی ادائیگی کی فکر کی جائے انہیں معمولی نہ سمجھا جائے۔ حقوق العباد سے خلاصی ادا کئے بغیر یا معاف کرائے بغیر نہیں ہوگی۔
 - (۷) متقی علماء و مشائخ کی صحبت و زیارت کا اہتمام کیا جائے۔ ان کی مجالس میں بیٹھا جائے اور ان سے کسب فیض کی کوشش کی جائے۔
 - (۸) روزانہ قرآن مجید کی تلاوت کا اہتمام کیا جائے۔ کچھ وقت ترجمہ و تفسیر کے لئے بھی نکالا جائے تاکہ انسان قرآن مجید کے مطالبات سے آگاہ ہو اور حقیقت ایمان دلوں میں راسخ ہو جائے۔

- (۹) پانچوں وقت نماز کی ادائیگی جماعت کے ساتھ کی جائے۔ اپنے اہل و عیال کو بھی نماز کا پابند بنایا جائے۔ دیگر فرائض مثلاً روزہ، زکوٰۃ، حج کا اہتمام کیا جائے۔

(۱۰) اپنے گھر کے ماحول کو آلات معصیت اور ذرائع معصیت سے پاک کیا جائے۔

یہ چند ذرائع ہیں جنہیں اختیار کر کے تقویٰ کی شاہراہ پر گامزن ہوا جاسکتا ہے۔

تقویٰ کے انعامات

جو لوگ دنیوی زندگی میں اطاعتِ زندگی اختیار کرتے ہیں، مرغوباتِ دنیا کو پس پشت ڈال کر رضاءِ الہی کے حصول کی کوشش کرتے ہیں اور اس راہ میں کلفت و مصیبت اور تنگی کو برداشت کرتے ہیں، ان کے لیے اللہ تعالیٰ نے بے شمار انعامات کا وعدہ کر رکھا ہے، اس لیے کہ یہی لوگ اللہ کے برگزیدہ اور پسندیدہ بندے ہوتے ہیں۔ قرآن مجید میں کئی جگہ متقین کے لیے انعامات کا تذکرہ ہے۔ سورۃ محمد میں ارشاد ہے:

”مثال اس جنت کی جس کا وعدہ متقیوں سے کیا گیا ہے، یہ ہے کہ اس میں نہریں ہوں گی پانی کی، جس میں ذرا بھی تغیر نہ ہوا ہوگا اور نہریں ہوں گی دودھ کی جس کا ذائقہ تبدیل نہ ہوا ہوگا اور نہریں ہوں گی شراب کی جو پینے والوں کے لیے یکسر لذت ہوں گی اور نہریں ہوں گی صاف شفاف شہد کی اور اس میں ہر قسم کے پھل ہوں گے اور ان کے رب کی طرف سے مغفرت بھی۔“ (سورۃ محمد: ۱۵)

ایک دوسری جگہ ارشاد ہے:

”بے شک متقی بندے بانگوں اور نعمتوں میں ہوں گے، وہ محفوظ ہو رہے ہوں گے، ان نعمتوں سے جو ان کو ان کے رب نے دے رکھی ہوں گی اور اس بات سے کہ ان کے پروردگار نے انہیں عذاب سے محفوظ رکھا، کھاؤ پیو، بے غل و غش اپنے ان اعمالِ صالحہ کے صلے میں جو تم کرتے رہے۔ ٹیک لگائے ہوئے ہوں گے۔ صف بے صف تختوں کے اوپر اور ہم ان کو بیاہ دیں گے۔ غزالی چشم حوروں سے۔“ (سورہ طور: ۷۵ تا ۷۶)

آخری بات

حقیقت یہ ہے کہ متقین کے لیے تیار کئے گئے انعامات اس قدر ہیں کہ ان کا احاطہ کرنا کسی انسان کے بس کی بات نہیں۔ انسان پر کبھی بے یقینی کی کیفیات طاری ہو جاتی ہیں اور وہ آخرت کی طرف سے غافل ہو جاتا ہے، اللہ تعالیٰ کے وعدوں کو بھول جاتا ہے تو گناہوں کی طرف اس کا میلان بڑھ جاتا ہے۔ انسانی فطرت میں جلد بازی بھی ہے اس لیے شاہراہِ تقویٰ کی مشکلات سے گھبرا کر فوری فائدے کی طرف بھاگتا ہے۔ وہ چاہتا ہے کہ وہ اسی دنیا کو جنت بنا لے اور اسی زندگی میں ہر طرح کی تعیشات سے بھرپور انداز میں متمتع ہو لے۔ چنانچہ وہ قدم قدم پر قانونِ الہی کو توڑتا اور گناہوں کا مرتکب ہوتا ہے۔ یقیناً یہ طرزِ عمل سراسر خسارے کا سودا ہے۔

ایک مسلمان کے تو مد نظر ہونا چاہیے کہ بندے پر جو اللہ تعالیٰ کے حقوق ہیں وہ کسی اور کے نہیں۔ اللہ تعالیٰ نے اپنی قائم کردہ حدود و قیود کو توڑنے کی جو سزا مقرر فرمائی ہے اس سے کوئی بچا نہیں سکتا۔ اللہ تعالیٰ کا خوف اور خشیتِ وقتی اور عارضی طور پر مطلوب نہیں بلکہ یہ زندگی کی آخری سانس تک کا معاملہ ہے۔ ولاتموتن الا وانتم مسلمون میں اسی بات کی طرف اشارہ ہے۔ اللہ تعالیٰ ہمیں تقویٰ کی حقیقت اور تقویٰ والی زندگی نصیب فرمائیں۔ آمین یا رب العالمین۔